

خبر الاصول فی حدیث الرسول

مخدوم العلماء حضرت مولانا خیر محمد جالندھری

بسم اللہ الرحمن الرحیم

علم اصول حدیث کی بعض اصطلاحیں مختصر طور پر ذکر کی جاتی ہیں۔ حق تعالیٰ توفیق صواب شامل حال رکھ کر مبتدئین حدیث کو نفع پہنچائے، آمین۔

اصول حدیث کی تعریف: علم اصول حدیث وہ علم ہے جس کے ذریعہ حدیث کے احوال معلوم کیے جائیں۔

اصول حدیث کی غایت: علم اصول حدیث کی غایت یہ ہے کہ حدیث کے احوال معلوم کر کے مقبول پر عمل کیا جائے اور غیر مقبول سے بچا جائے۔

اصول حدیث کا موضوع: علم اصول حدیث کا موضوع حدیث ہے۔

حدیث کی تعریف: رسول اللہ صلی اللہ علیہ وسلم و صحابہ کرام و تابعین کے قول و فعل و تقریر (تقریر رسول یہ ہے کہ کسی مسلمان نے رسول اللہ کے سامنے کوئی کام کیا، یا کوئی بات کہی، آپ نے جاننے کے باوجود اسے منع نہ فرمایا بلکہ خاموشی اختیار فرما کر اسے برقرار رکھا اور اس طرح اس کی تصویب و تثبیت فرمائی۔) کذا فی مقدمۃ فتح الملہم، ص ۱۰۷)) کو حدیث کہتے ہیں اور کبھی اس کو خبر اور اثر بھی کہہ دیتے ہیں۔

حدیث کی تقسیم: حدیث دو قسم کی ہے۔ ۱۔ خبر متواتر ۲۔ خبر واحد

خبر متواتر..... وہ حدیث ہے جس کے روایت کرنے والے ہر زمانہ میں اس قدر کثیر ہوں کہ ان سب کے جھوٹ پر اتفاق کر لینے کو عقل سلیم محال سمجھے۔

خبر واحد..... وہ حدیث ہے جس کے راوی اس قدر کثیر نہ ہوں۔ پھر خبر واحد مختلف اعتبار سے کئی قسم کی ہے:

خبر واحد کی پہلی تقسیم:..... خبر واحد اپنے منجلی کے اعتبار سے تین قسم کی ہے:

- ۱- مرفوع..... وہ حدیث ہے جس میں رسول اللہ صلی اللہ علیہ وسلم کے قول یا فعل یا تقریر کا ذکر ہو۔
- ۲- موقوف..... وہ حدیث ہے جس میں صحابی کے قول یا فعل یا تقریر کا ذکر ہو۔ ۳- مقطوع..... وہ حدیث ہے جس میں تابعی کے قول یا فعل یا تقریر کا ذکر ہو۔

خبر واحد کی دوسری تقسیم:..... خبر واحد دروۃ کے اعتبار سے بھی تین قسم کی ہے: مشہور، عزیز، غریب۔

- ۱- مشہور..... وہ حدیث ہے جس کے راوی ہر زمانہ میں تین سے کم کہیں نہ ہوں۔ ۲- عزیز..... وہ حدیث ہے جس کے راوی ہر زمانہ میں دو سے کم کہیں نہ ہوں۔ ۳- غریب..... وہ حدیث ہے جس کا راوی کہیں نہ کہیں ایک ہو۔

خبر واحد کی تیسری تقسیم:..... خبر واحد اپنے راویوں کی صفات کے اعتبار سے سولہ قسم کی ہے۔ صحیح لذات، حسن لذات، ضعیف، صحیح لغیرہ، حسن لغیرہ، موضوع، متروک، شاذ، محفوظ، منکر، معروف، معلل، مضطرب، مقلوب، مصحف، مدرج۔

- ۱- صحیح لذات..... وہ حدیث ہے جس کے تمام راوی عادل کامل الصبط ہوں اور اس کی سند متصل ہو معلل و شاذ ہونے سے محفوظ ہو (نہ ہو)۔ ۲- حسن لذات..... وہ حدیث ہے جس کے راوی میں صرف ضبط ناقص ہو۔ باقی سب شرائط صحیح لذات کے اس میں موجود ہوں۔ ۳- ضعیف..... وہ حدیث ہے جس کے راوی میں حدیث صحیح و حسن کے شرائط نہ پائے جائیں۔ ۴- صحیح لغیرہ..... اُس حدیث حسن لذات کو کہا جاتا ہے جس کی سندیں متعدد ہوں۔ ۵- حسن لغیرہ..... اُس حدیث ضعیف کو کہا جاتا ہے جس کی سندیں متعدد ہوں۔ ۶- موضوع..... وہ حدیث ہے جس کے راوی پر حدیث نبوی میں جھوٹ بولنے کا طعن موجود ہو یا جو کسی نے خود بنا کر رسول یا صحابہؓ کی طرف منسوب کر دی ہو۔ ۷- متروک..... وہ حدیث ہے جس کا راوی ہتم بالکذب ہو یا وہ روایت قواعد معلومہ فی الدین کے مخالف ہو۔ ۸- شاذ..... وہ حدیث ہے جس کا راوی خود ثقہ (قابل اعتبار) ہو مگر ایک ایسی جماعت کثیرہ کی مخالفت کرتا ہو جو اس سے زیادہ ثقہ ہیں۔ ۹- محفوظ..... وہ حدیث ہے جو شاذ کے مقابل ہو۔ ۱۰- منکر..... وہ حدیث ہے جس کا راوی ضعیف ہونے کے باوجود جماعت ثقات کے مخالف روایت کرے۔ ۱۱- معروف..... وہ حدیث ہے جو منکر کے مقابل ہو۔ ۱۲- معلل..... وہ حدیث ہے جس میں کوئی ایسی علت خفیہ ہو جو صحت حدیث میں نقصان

دیتی ہے اس کو معلوم کرنا ماہر فن ہی کا کام ہے ہر شخص کا کام نہیں۔ ۱۳۔ مضطرب..... وہ حدیث ہے جس کی سند یا متن میں ایسا اختلاف واقع ہو کہ اس میں ترجیح یا تطبیق نہ ہو سکے۔ ۱۴۔ مقلوب..... وہ حدیث ہے جس میں بھول سے متن یا سند کے اندر تقدیم و تاخیر واقع ہو یعنی لفظ مقدم کو مؤخر اور مؤخر کو مقدم کیا گیا ہو، یا بھول کر ایک راوی کی جگہ دوسرا راوی رکھا گیا ہو۔ ۱۵۔ مصحف..... وہ حدیث ہے جس میں صورت خطی باقی رہنے کے باوجود نقطوں و حرکتوں و سکونوں کے تغیر کی وجہ سے تلفظ میں غلطی واقع ہو جائے۔ ۱۶۔ مدرج..... وہ حدیث ہے جس میں کسی جگہ راوی اپنا کلام درج کر دے اور یہ گمان ہو کہ یہ کلام حدیث ہی ہے۔

خبر واحد کی چوتھی تقسیم:..... خبر واحد سقوط و عدم سقوط راوی کے اعتبار سے سات قسم کی ہے: متصل، مسند، منقطع، معلق، معصل، مرسل، مدلس۔

۱۔ متصل..... وہ حدیث ہے کہ اس کی سند میں راوی پورے مذکور ہوں۔ ۲۔ مسند..... وہ حدیث ہے کہ اس کی سند رسول اللہ صلی اللہ علیہ وسلم تک متصل ہو۔ ۳۔ منقطع..... وہ حدیث ہے کہ اس کی سند متصل نہ ہو بلکہ کہیں نہ کہیں سے راوی گرا ہوا ہو۔ ۴۔ معلق..... وہ حدیث ہے جس کی سند کے شروع میں ایک راوی یا کثیر گزرے ہوئے ہوں۔ ۵۔ معصل..... وہ حدیث ہے جس کی سند کے درمیان میں سے کوئی راوی گرا ہوا ہو یا اس کی سند میں ایک سے زائد راوی پے بہ پے گزرے ہوئے ہوں۔ ۶۔ مرسل..... وہ حدیث ہے جس کی سند کے آخر سے کوئی راوی گرا ہوا ہو۔ ۷۔ مدلس..... وہ حدیث ہے جس کے راوی کی یہ عادت ہو کہ وہ اپنے شیخ یا شیخ کے شیخ کا نام چھپالیتا ہو۔

خبر واحد کی پانچویں تقسیم:..... خبر واحد صحیح اداء کے اعتبار سے دو قسم کی ہے: معصن، مسلسل۔

معصن..... وہ حدیث ہے جس کی سند میں لفظ عن ہو اور اس کو عن بھی کہا جاتا ہے۔ مسلسل..... وہ حدیث ہے جس کی سند میں صحیح ادا کے یا راویوں کے صفات یا حالات ایک ہی طرح کے ہوں۔

بیان صحیح ادا: محدثین حدیث کو اداء کرتے وقت مندرجہ ذیل الفاظ میں سے اکثر ایک لفظ استعمال کیا کرتے ہیں: حَدَّثَنِي، أَخْبَرَنِي، أُنْبَأَنِي، حَدَّثَنَا، أَخْبَرَنَا، أُنْبَأَنَا، قَرَأْتُ، قَالَ لِي، فُلَانٌ، ذَكَرَ لِي، فُلَانٌ، رَوَى لِي، فُلَانٌ، كَتَبَ إِلَيَّ، فُلَانٌ، عَنِ فُلَانٍ، ذَكَرَ فُلَانٌ، رَوَى فُلَانٌ، كَتَبَ فُلَانٌ۔

حَدَّثَنِي و أَخْبَرَنِي میں فرق: متقدمین کے نزدیک یہ دونوں لفظ مترادف ہیں اور متاخرین کے نزدیک یہ فرق ہے کہ اگر استاد بڑھے اور شاگرد سنتے رہیں تو شاگرد کے تنہا ہونے کی صورت میں حدیثی اور بہت

ہونے کی صورت میں حدیث کہا جاتا ہے اور اگر شاگرد پڑھے اور استاد منترا ہے تو شاگرد کے اکیلا ہونے کی صورت میں خبری اور بہت ہونے کی صورت میں خبرنا کہا جاتا ہے۔ (عمدۃ الاصول)

کتاب احادیث: کتب احادیث میں مختلف اعتباروں سے مشہور دو تقسیمیں ہیں:-

پہلی تقسیم:..... حدیث کی کتب وضع و ترتیب مسائل کے اعتبار سے نو قسم کی ہیں: جامع، سنن، مسند، معجم، جزء، مفرد، غریب، مستخرج، مستدرک۔

۱- جامع..... وہ کتاب ہے جس میں تفسیر، عقائد، آداب، احکام، مناقب، سیر، فتن، علامات قیامت وغیرہا، ہر قسم کے مسائل کی احادیث مندرج ہوں، کما قیل۔ سیر، آداب و تفسیر و عقائد، فتن احکام و اشراط و مناقب جیسے بخاری و ترمذی۔ ۲- سنن..... وہ کتاب ہے جس میں احکام کی احادیث ابواب فقہ کی ترتیب کے موافق بیان ہوں جیسے سنن ابوداؤد و سنن نسائی و سنن ابن ماجہ۔ ۳- مسند..... وہ کتاب ہے جس میں صحابہ کرامؓ کی ترتیب ربیبی یا ترتیب حروف ہجاء یا تقدم و تاخر اسلامی کے لحاظ سے احادیث مذکور ہوں، جیسے مسند احمد و مسند دارمی۔ ۴- معجم..... وہ کتاب ہے جس کے اندر وضع احادیث میں ترتیب اساتذہ کا لحاظ رکھا گیا ہو، جیسے معجم طبرانی۔ ۵- جزء..... وہ کتاب ہے جس میں صرف ایک مسئلہ کی احادیث یکجا جمع ہوں جیسے جزء القراءة و جزء رفع الیدین للبخاری و جزء القراءة للبیہقی۔ ۶- مفرد..... وہ کتاب ہے جس میں صرف ایک شخص کی کل مرویات ذکر ہوں۔ ۷- غریب..... وہ کتاب ہے جس میں ایک محدث کے مفردات جو کسی شیخ سے ہیں وہ ذکر ہوں۔ (عبدالہ نافع، ص ۱۴، عرف الشذی)

۸- مستخرج..... وہ کتاب ہے جس میں دوسری کتاب کی حدیثوں کی زائد سندوں کا استخراج کیا گیا ہو، جیسے مستخرج ابویعقوب۔ ۹- مستدرک..... وہ کتاب ہے جس میں دوسری کتاب کی شرط (مؤلف کی مقرر کردہ شرائط) کے موافق اس کی رہی ہوئی حدیثوں کو پورا کر دیا گیا ہو، جیسے مستدرک حاکم (المحلی فی ذکر الصحاح السنۃ)

دوسری تقسیم:..... کتب احادیث مقبول و غیر مقبول ہونے کے اعتبار سے پانچ قسم کی ہیں:

پہلی قسم..... وہ کتابیں ہیں جن میں سب حدیثیں صحیح ہیں، جیسے موطا امام مالک، صحیح بخاری، صحیح مسلم، صحیح ابن حبان، صحیح حاکم، مختارہ ضیاء مقدسی، صحیح ابن خزیمہ، صحیح ابن عوانہ، صحیح ابن سکن، مشقی ابن جبارود۔

دوسری قسم..... وہ کتابیں ہیں جن میں احادیث صحیح و حسن و ضعیف ہر طرح کی ہیں مگر سب قابل حجت ہیں کیونکہ ان میں حدیثیں ضعیف ہیں وہ بھی حسن کے قریب ہیں، جیسے سنن ابوداؤد، جامع ترمذی، سنن نسائی، مسند احمد۔

تیسری قسم..... وہ کتابیں ہیں جن میں حسن، صالح، منکر ہر نوع کی حدیثیں ہیں، جیسے سنن ابن ماجہ، مسند ابی داؤد طیالسی، زیادات ابن احمد بن حنبل، مسند عبدالرزاق، مسند سعید بن منصور، مصنف ابی بکر بن شیبہ، مسند ابویعلیٰ

الفاظ جرح: دَجَال كَذَاب، وَضَاع يَضَعُ الحديث، مُتَّهَم بالكذب، متفقٌ على تَرْكِهِ، متروكٌ، لَيْسَ بِثِقَّةٍ، سَكَنُوا عَنْهُ، ذَاهِبُ الحديث، فِيهِ نَظَرٌ، هَالِكٌ، ساقِطٌ، وَاِهٍ بِمَرَّةٍ، لَيْسَ بِشَيْءٍ، ضَعِيفٌ جِدًّا، ضَعْفُوهُ، ضَعِيفٌ رَوَايَةً، يُضَعَفُ فِيهِ ضَعْفٌ، قَدْ ضَعُفَ، لَيْسَ بِالْقَوِي، لَيْسَ بِحُجَّةٍ، لَيْسَ بِذَاكَ، يُعْرَفُ وَيُنَكَّرُ، فِيهِ مَقَالٌ، تَكَلَّمَ فِيهِ، لَيْتَنَ، سَيِّئُ الْحِفْظِ، لَا يُحْتَجُّ بِهِ، اِخْتَلَفَ فِيهِ، صَدُوقٌ لَكِنَّهُ مُبْتَدِعٌ وَغَيْرَهَا۔ (ديباچہ میزان الاعتدال)

تقسیم جرح و تعدیل: ہر ایک جرح و تعدیل دو قسم کی ہے: مبہم، مفسر

۱۔ مبہم..... جرح و تعدیل مبہم وہ ہے جس میں کوئی سبب جرح و تعدیل کاراوی میں مذکور نہ ہو۔

۲۔ مفسر..... جرح و تعدیل مفسر وہ ہے جس میں کوئی سبب جرح و تعدیل کاراوی میں مذکور ہو۔

قبولیت و عدم قبولیت جرح و تعدیل: جرح مفسر و تعدیل مفسر دونوں بالاتفاق مقبول ہیں، البتہ جرح مبہم و تعدیل مبہم کے مقبول ہونے میں گو بعض بزرگوں سے اختلاف منقول ہے مگر زیادہ صحیح یہی قول ہے کہ جرح مبہم بالکل مقبول نہیں اور تعدیل مقبول ہے۔ یہی مذہب امام بخاری و مسلم و ترمذی و ابوداؤد و نسائی و ابن ماجہ و جمہور محدثین و فقہائے حنفیہ کا ہے۔

شروط قبولیت جرح و تعدیل: جرح مفسر کے مقبول ہونے کے واسطے مشترکہ شرط یہ ہیں کہ جرح کنندہ و تعدیل کنندہ میں مندرجہ ذیل امور پائے جانے ضروری ہیں: علم، تقویٰ، ورع، صدق، عدم تعصب، معرفتہ اسباب جرح و تعدیل۔ اور خاص جرح مفسر کے مقبول ہونے کے واسطے یہ شرط زائد ہے کہ جرح کنندہ غیر معتصب ہونے کے علاوہ متعنت و متشدد بھی نہ ہو۔

بعض اسماء محدثین جو جرح میں متعصب ہیں: دارقطنی، خطیب بغدادی۔

بعض اسماء محدثین جو جرح میں متعنت ہیں: ابن جوزی، عمر بن بدر موصلی، رضی صفانی بغوی، جوزقانی مؤلف کتاب الاباطیل، شیخ ابن تیمیہ حرانی، مجد الدین لغوی مؤلف قاموس۔

بعض اسماء محدثین جو جرح میں متشدد ہیں: ابو حاتم، نسائی، ابن معین، ابن قنطان، تکی قنطان، ابن

حبان۔

جرح و تعدیل میں تعارض: ایک راوی میں جرح و تعدیل کے تعارض کی بظاہر چار صورتیں ہیں:

۱۔ جرح مبہم و تعدیل مبہم ۲۔ جرح مبہم و تعدیل مفسر ۳۔ جرح مفسر و تعدیل مبہم ۴۔ جرح مفسر و تعدیل مفسر۔

پہلی اور دوسری صورت میں جرح غیر معتبر اور تعدیل معتبر ہے۔ تیسری اور چوتھی صورت میں جرح معتبر اور تعدیل غیر معتبر ہے۔ بشرطیکہ وہ جرح مفسر کسی ایسے شخص سے صادر نہ ہوئی ہو جو جرح کرنے میں متعصب یا متشدد یا متعننت شمار کیا گیا ہے۔

فائدہ: امام الائمہ سراج الامۃ، امامنا الاعظم حضرت امام ابوحنیفہ رحمۃ اللہ تعالیٰ علیہ کے متعلق جو بعض کتب مخالفین میں جرح منقول ہے وہ ہرگز مقبول نہیں اس لیے کہ حضرت امام صاحب کے بارے میں ہر قسم کی تعدیل تو اظہر من الشمس ہے۔ رہی جرح سو بعض محدثین کی جرح مبہم ہے اور بعض جارحین خود متعصب و متشدد و متعننت ہیں اور اوپر مذکور ہوا ہے کہ ایسی جرح بمقابلہ تعدیل ہرگز معتبر نہیں ہے۔ (الرفع والتکمیل فی الجرح والتعدیل)

شعبہ: جن لوگوں کو حنفی مذہب سے عناد ہے وہ یہ شبہ پیش کیا کرتے ہیں کہ قطب الاقطاب سیدنا شیخ عبدالقادر جیلانی قدس سرہ العزیز نے غنیۃ الطالبین میں حنفیہ کو فرقہ ضالہ مرجیہ کے اقسام میں شمار کیا ہے۔

جواب: اس کے تفصیلی جواب کے لیے تو رسالہ الرفع والتکمیل مؤلفہ حضرت مولانا عبدالحمید لکھنویؒ ص ۲۵ سے ص ۲۸ تک ملاحظہ فرمانا کافی ہوگا۔ البتہ اجمالی جواب یہ ہے کہ حضرت شیخؒ کی مراد فرقہ غسانیہ ہے۔ جس کا بانی غسان بن ابان کوئی ہے جو اصول مرجیہ خیال کا معتقد تھا اور فروع میں حضرت امام ابوحنیفہ رحمۃ اللہ تعالیٰ کی اتباع کا ادعاء کر کے حنفی کہلاتا تھا۔ چونکہ وہ اور اس کے تبعین بوجہ اعتقاد راجع باوجود اہل سنت والجماعت سے خارج ہونے کے پھر بھی اپنا لقب حنفیہ مشہور کیا کرتے تھے۔ اس لیے حضرت شیخؒ نے اصولی اختلاف کے بیان میں اس فرقہ ضالہ کا تذکرہ ان کے مشہور لقب سے فرمایا۔ چنانچہ لکھتے ہیں:

واما الحنفیۃ فہم اصحاب ابی حنیفۃ النعمان بن ثابت زعموا ان الایمان

ہو المعرفة والاقرار باللہ ورسولہ اہ

ورنہ جو لوگ اہل سنت والجماعت میں سے اصول و فروع میں حضرت امام اعظم ابوحنیفہ کے تبع و مقلد ہیں ان کو حضرت شیخؒ کیوں برا کہہ سکتے ہیں۔ اس لیے کہ جس اکرام و احترام سے دوسرے ائمہ مجتہدین کا نام ذکر کرتے ہیں اسی اکرام و احترام سے امام ابوحنیفہؒ کا اسم گرامی بھی ذکر فرماتے ہیں۔ چنانچہ نماز فجر کے وقت میں فرماتے ہیں: وقال امام ابوحنیفۃ الاسفار افضل۔

